



राजदेवी नगरपालिका

नगर सभाको चौधौं अधिवेशन २०८२/०८३

बजेट नीति तथा कार्यक्रमको सारांश



यस नगर सभाको चौधौं अधिवेशनका सभा अध्यक्षज्यू, प्रमुख अतिथिज्यू, विशिष्ट अतिथिज्यू नगर सभाका सम्पूर्ण सदस्यज्यूहरु, यस नगरपालिकाका प्रमुख प्रशासकीय अधिकृतज्यू लगायतका राष्ट्रसेवक कर्मचारीगण, पत्रकार, सुरक्षाकर्मी तथा उपस्थित सम्पूर्ण महानुभावहरु,

यस नगरपालिकाको चौधौं नगर सभामा आफ्नो अति व्यस्तताका बावजुद यहाँ उपस्थित सम्पूर्ण महानुभावहरुलाई हार्दिक आभारसहित अभिवादन एवं स्वागत गर्दछु ।

सर्वप्रथम दश वर्षे सशस्त्र द्वन्द्व र विभिन्न जनआन्दोलनमा विरगती प्राप्त भएका सहिदहरु र विभिन्न प्राकृतिक प्रकोपबाट मृत व्यक्तिहरुप्रति श्रद्धाञ्जली अर्पण गर्दछु । नेपालको लोकतान्त्रिकरणको लागि योगदान पुऱ्याउनु हुने सम्पूर्ण पक्षहरुको उच्च सम्मान गर्दछु ।

सार्वभौमसत्ता सम्पन्न नेपाली जनताको त्याग, संघर्ष र बलिदानबाट निर्मित संघिय नयाँ संविधान मार्फत आज नेपालको इतिहासमा सिंहदरबारको अधिकारहरु स्थानीय स्तरमा उपभोग गर्दै राजदेवी नगरपालिकाको नीति तथा कार्यक्रम एवं बजेट यस सम्मानित सभामा प्रस्तुत गर्न पाउँदा गौरवको अनुभूति गरेको छु ।

नेपालको संविधान २०७२ जारी भई उक्त संविधानले व्यवस्था गरे बमोजिम देशमा संघियता कार्यान्वयनमा रहेको छ । लामो समय सम्मको आम नेपाली जनताको प्रतिक्षा, दश वर्षे सशस्त्र संघर्ष, ०६२/०६३ को जनआन्दोलन, मधेश आन्दोलन, दलित जनजाति आन्दोलन, दुई पटक सम्म संविधानसभाको निर्वाचन भई जनताका प्रतिनिधिले नै संविधानको निर्माण तथा जारी गरी हाल कार्यान्वयनमा रहेको छ । संविधानले सुनिश्चित गरेका प्रावधानहरु व्यवहारतः रुपान्तरण गर्ने क्रममा स्थानीय तहको दोस्रो निर्वाचन २०७९ सम्पन्न भई आज हामी राजदेवी नगरपालिकामा स्थानीय सरकारको रुपमा रहि यो कार्यक्रममा वार्षिक नीति तथा कार्यक्रम प्रस्तुत गर्न पाउँदा निकै हर्षित भएका छौं ।

आदरणीय सदस्य ज्यूहरु, आउँदो आ.व. २०८२/०८३ को नीति, कार्यक्रम तथा बजेट निर्माण गर्दा मैले राजदेवी नगरपालिकाको सम्पूर्ण जनताका चाहना, भावना, माग एवं आवश्यकतालाई केन्द्रमा राखी यहाँको सम्भावना र चुनौतीको आधारमा दीर्घकालिन उद्देश्यसहित संविधानले दिएको क्षेत्राधिकारको सीमा ख्याल गर्दै राज्यको निर्देशक सिद्धान्तलाई समेत ध्यानमा राखि अन्य ठाउँको विकासको अनुभवलाई आत्मसात् गरेको कुरा सहर्ष जानकारी गराउन चाहन्छु ।

आदरणीय सदस्य ज्यूहरु, अब म राजदेवी नगरपालिकाको आगामी सोच, लक्ष्य र उद्देश्य प्रस्तुत गर्न अनुमति चाहन्छु ।

सोच : समुन्नत भौतिक, आर्थिक र सामाजिक पुर्वाधार सहित सांस्कृतिक रुपमा मौलिक र उत्कृष्ट नगरपालिका बनाउने ।

लक्ष्य : आन्तरिक आयको वृद्धि गर्दै मानविय तथा भौतिक विकासको पक्षमा ध्यान दिई आर्थिक विकासको आधार तय गर्ने तर्फ केन्द्रित रहने ।

उद्देश्य : आमजनतालाई विकासका लाभ उपयोग गर्न सक्षम बनाउँदै जनताको जीवनस्तरमा सुधार ल्याउने ।

सम्भावना नै सम्भावनाले भरिएको यस नगरलाई एउटा सफल र नमुना नगर बनाउने आधारहरु हामीसँग छ । प्रवल इच्छाशक्ति सहितको दृढ जनशक्ति यस नगरको प्रमुख शक्ति हो । हामीसँग पर्याप्त पूँजी एवं उब्जाउ जमिनका साथै व्यापार व्यवसाय तथा उद्योगको प्रवल संभावना रहेकाले यो नगर व्यापार तथा कृषिको केन्द्र बन्न सक्ने प्रचुर आधारहरु पनि छन् । यति हुँदा हुँदै पनि केही चुनौती रहेतापनी हामी सफलता तर्फ दृढ निश्चयका साथ अगाडी बढिरहेका छौं । हामीसँग दृढ जनशक्ति भएतापनि आवश्यक सीप छैन, हामीसँग पर्याप्त पूँजी भएतापनि एकिकृत रुपमा परिचालित छैन, साथै पर्याप्त उब्जाउ जमिन भएता पनि आधुनिक सिंचाई, बिऊ र बजारको अभावले गर्दा कृषि उत्पादनमा तुलनात्मक वृद्धि हुन सकेको छैन । राजदेवी नगरपालिका एक व्यवसायिक केन्द्र हुन सक्ने सम्भावना हुँदा हुँदै पनि आवश्यक भौतिक पूर्वाधारको अभावमा व्यापार फस्टाउन सकेको छैन । उद्योग व्यवसाय समेत सुरक्षित एवं सहज वातावरणको अभावमा आकर्षित हुन सकिरहेको छैन । यसर्थ नगरपालिकाको सम्पूर्ण संभावना र चुनौतिहरुको लेखाजोखा गरी यो नीति, कार्यक्रम तथा बजेट तयार गरेको छु । मलाई विश्वास छ यो कार्यक्रमले यस नगरको मुहार फेर्ने मात्र होईन, नयाँ फड्को सहित सहि दिशा दिनेछ, र छोटो अवधिमै यो नगरपालिकाले एक नमुना नगरपालिकाको रुपमा एउटा अलग पहिचान बनाउने छ ।

आ.व.२०८२/०८३ को नीति, कार्यक्रम तथा बजेट निर्माण गर्दा समुन्नत भौतिक, सामाजिक, आर्थिक पूर्वाधारहरु सहित सांस्कृतिक रुपमा मौलिक र उत्कृष्ट नगरपालिका बनाउने सोच, आन्तरिक आयको वृद्धि गर्दै मानविय तथा भौतिक विकासको पक्षमा ध्यान दिइ आर्थिक विकासको आधार तय गर्ने तथा विपद् व्यवस्थापन तर्फ केन्द्रित रहने लक्ष्य र आमजनतालाई विकासका लाभ उपयोग गर्न सक्षम बनाउँदै जनताको जीवनस्तरमा सुधार ल्याउने उद्देश्य निहित रहेको छ ।

अब आँउदो आर्थिक वर्ष २०८२/०८३ मा राजदेवी नगरपालिकाले अवलम्बन गर्ने नीतिहरु संक्षिप्त रुपमा प्रस्तुत गर्ने अनुमति चाहन्छु ।

(क) आर्थिक विकास तर्फ

- आफ्नो गाउँ आफै बनाउँ भन्ने नारालाई आत्मसात गर्दै जनसहभागिताको आधारमा विकास कार्यलाई अगाडि बढाउने मूल नीति हुनेछ ।
- उन्नत जातका फलफुल, तरकारी बालि, मसला बालिको सम्भाव्यता अध्ययन गरि उपयुक्त स्थानमा खेति गर्न कृषक समूहलाई प्रोत्साहन गरिनेछ र कृषि उपजको बजारिकरणको उचित प्रवन्ध गरिनेछ ।
- कृषिको आधुनिकिकरण र कृषि उपजहरुको बजारीकरणमा योगदान पुर्याउन कृषिजन्य तथा नगदे वालीजन्य उद्योग तथा व्यवसायहरुलाई प्राथमिकता दिईनेछ ।
- आफ्नो गाउँ आफै बनाउ अभियान अन्तर्गत सहकारीमा सबै नागरिकहरुको पहुँच पुर्याई कृषिमा योगदान पुर्याउने नीति लिईनेछ ।

- खेतीयोग्य जग्गाहरुमा सिंचाईको पहुँच विस्तार गर्नका लागि कृषि बोरिङ्ग, मोटर वितरण सहित कृषि विद्युतीकरण कार्यलाई विशेष जोड दिइनेछ तथा २०८२ साल श्रावण देखि नगरपालिका भित्रका कृषकहरुको कृषि मिटर वापतको महशुल नगरपालिकाको कार्यालयले व्यहोर्ने व्यवस्था गरिनेछ ।
- कृषि उत्पादनलाई बढाउन भौगोलिक विशेषता अनुसारको बाली लगाउन माटो परिक्षण गरि सुहाउँदो बाली लगाउनमा कृषकलाई सहयोग गरिनेछ ।
- कृषि व्यवसायलाई थप व्यवस्थित बनाउन आवश्यक गृहकार्य गरिनेछ जस अनुसार कृषि विमालाई प्राथमिकता दिइनेछ
- सहकारी उत्पादनलाई बढावा दिइनेछ ।
- ऋण तथा बचत सहकारी संस्थाहरुलाई नियमन तथा प्रोत्साहन गरिनेछ ।
- युवा स्वरोजगार कार्यक्रम अन्तर्गत युवालाई सीपमूलक तथा व्यवसायिक तालीम प्रदान गर्नका लागि आवश्यक व्यवस्था गरिनेछ ।
- पशुपालन व्यवसायलाई थप व्यवस्थित बनाउन आवश्यक गृहकार्य गरिनेछ जस अनुसार पशु विमा, नश्ल सुधार जस्ता क्षेत्रलाई प्राथमिकता दिइनेछ ।
- पर्यटन तथा संस्कृति विकासका लागि पिकनिक स्पट, पार्क व्यवस्थापन, मठ मन्दिरहरु, पुरातात्विक वस्तुहरुको खोज तथा व्यवस्थापनमा सहयोग गरिनेछ ।
- राजदेवी नगरपालिकामा रहेका विभिन्न नदीनाला तथा पोखरी को संरक्षण गरिनेछ ।
- राजस्व परिचालनको दायरा फराकिलो बनाई विस्तार गरिनेछ ।
- उब्जाउ जग्गालाई बाँझो राख्ने कार्यलाई निरुत्साहित गरिनेछ ।
- नगरपालिकामा औद्योगिक तथा पर्यटकिय क्षेत्रमा लगानी गर्न चाहने व्यक्ति तथा फर्मलाई आवश्यक प्रोत्साहन दिने नीति लिइनेछ ।
- कृषकहरुलाई कृषि तथा पशु विमाको सुविधा दिई कृषि व्यवसायमा हुने नोक्सानको परिपूर्ती गरी कृषकहरुलाई सहायता तथा बल प्रदान गर्ने नीति लिइनेछ ।
- बेमौसमी तरकारी खेतीलाई व्यवसायीकता तर्फ अगाडी बढाउने नीति लिइनेछ ।
- युवाहरुलाई रोजगारीको अवस्था सिर्जना गर्नका लागि युवा स्वरोजगार कार्यक्रम सञ्चालन गरिनेछ ।

(ख) सामाजिक विकास तर्फ

- गुणस्तरीय, स्वच्छ, प्रतिस्पर्धात्मक अध्ययन अध्यापन प्रणालीलाई प्रवर्द्धन गर्न प्राथमिकता दिई विद्यालयको संस्थागत सुधार गर्न आवश्यक गृहकार्य गरिनेछ ।
- प्रत्येक विद्यालयमा विद्यार्थीको अनुपात बमोजिम भौतिक पूर्वाधार तथा डेस्क बेन्चको व्यवस्था गरिनेछ ।
- प्रत्येक विद्यालयमा स्वच्छ खानेपानी तथा सरसफाईको व्यवस्था गरिनेछ ।
- आवश्यकता अनुसार विद्यालयहरूमा कम्प्युटर, गणित तथा विज्ञान प्रयोगशाला निर्माण गरिनेछ ।
- मातृभाषामा तथा अंग्रेजी भाषामा अध्ययन अध्यापनमा जोड दिईनेछ ।
- विद्यालयको पहुँच भन्दा बाहिर रहेका बालबालिकालाई विद्यालय जाने बाताबरण बनाउन बालमैत्री शिक्षामा जोड दिइनेछ साथै गुणस्तरीय शिक्षाका लागि अंग्रेजी माध्यमबाट अध्यापन गराउने व्यवस्था गरिनेछ ।
- प्राविधिक शिक्षाको विकासको लागि नगरपालिकाले निजी क्षेत्रसंग सहकार्य गर्ने नीति लिइने छ ।
- शिक्षकहरूलाई निजको कार्य सम्पादन (विद्यार्थीको उत्तिर्ण नतिजा तथा प्राप्तांक प्रतिशत) को आधारमा दण्ड, पुरस्कार तथा सम्मान गरिनेछ ।
- भरपर्दो स्वास्थ्य सेवा प्राप्त गर्ने जनताको अधिकार सुनिश्चित गर्न स्वास्थ्य चौकिहरूको संस्थागत सुधार गरिनेछ ।
- यस नगरपालिकाको वडा नं. ५, हजमिनिया (पताही)मा १५ शैयाको अस्पतालको सञ्चालन गराई नगरवासीहरूलाई गुणस्तरीय स्वास्थ्य सेवा उपलब्ध गराईनेछ ।
- कुनै संघ संस्था वा प्रतिष्ठान शैक्षिक कार्य वा स्वास्थ्य सेवाको क्षेत्रमा कार्य गर्न चाहेमा नगरपालिकाले सहकार्य वा सहयोग गर्नेछ ।
- हरेक वडामा रहेका स्वास्थ्य संस्थाहरूको सुदृढिकरणको प्रबन्ध मिलाइनेछ ।
- सम्पूर्ण गर्भवती महिलाहरूलाई स्वास्थ्य संस्थामै प्रसूति गराउने व्यवस्था मिलाइनेछ ।
- ऐतिहासिक पुरातात्विक धरोहरको संरक्षण गर्ने उद्देश्यले परम्परागत रूपमा निर्मित मठ मन्दिर लगायतका संरचनाहरूको संरक्षण र संवर्द्धन गर्दै लगिनेछ ।
- महिला सशक्तिकरण र सामाजिक समावेशीकरणमा जोड दिई महिलाको क्षमता विकासका कार्यक्रमहरू लागु गर्दै लगिनेछ ।
- आर्थिक तथा सामाजिक रूपमा पछाडि परेका महिला बालबालिका दलित फरक क्षमता भएका व्यक्ति ज्येष्ठ नागरिक अल्पसङ्ख्यक सिमान्तकृत समुदायको अभिलेख राखि सामाजिक र आर्थिक

उत्थान सम्बन्धि कार्यलाई अघि बढाउन आयमुलक र जनचेतनामूलक कार्यक्रम सञ्चालन गरिनेछ ।

- महिला तथा बालबालिकाहरु माथि हुने हरेक प्रकारको हिंसा, भेदभाव तथा अन्य कुरीतीहरुको अन्त्य गर्दै महिला तथा बालबालिका मैत्री नगरपालिका बनाउनका नीतिगत व्यवस्था गर्दै विभिन्न कार्यक्रम तथा योजनाहरु संचालन गरिनेछ ।
- यस नगर भित्रका विद्यार्थीहरुलाई क्षमताका आधारमा लोक सेवा, शिक्षक सेवा लगायत सीप विकासका लागि आवश्यक तालीमहरुको व्यवस्थापन गरिनेछ ।

(ग) पूर्वाधार विकास तर्फ

- बस्ती विकास, शहरी योजना तथा भवन निर्माण सम्बन्धि आधारभुत निर्माण मापदण्ड २०७२ कार्यान्वयनमा ल्याई गुणस्तरीय भवन निर्माण गर्ने व्यवस्था मिलाइनेछ । पहिलै निर्माण भईसकेका भवनहरुलाई अभिलेखिकरण गरी नगरपालिकामा दर्ता गर्ने प्रबन्ध गरि राजश्व वृद्धि गरिनेछ ।
- नगर भित्र विभिन्न स्थानमा प्रतिक्षालय, सार्वजनिक शौचालय तथा सामुदायिक भवन निर्माण गरिनेछन् ।
- यस नगरपालिका भित्र पक्क सडकको पहुँच नपुगेको स्थानहरुमा पक्क सडकको पहुँच पुऱ्याइनेछ र हाल सञ्चालनमा आई रहेका सडकहरुको मर्मत तथा स्तरोन्नति गरिनेछ । सो प्रयोजनका लागि एक मर्मत सम्भार कोषको परिचालन गरिनेछ ।
- नगरपालिकासम्म पुग्ने सडकलाई फराकिलो बनाई आवागमनलाई व्यवस्थित गर्ने कार्य प्रारम्भ गरिने छ ।
- यस नगरपालिकाका सम्पूर्ण वडाहरुलाई जोड्ने गरी एक रिङ्गरोड निर्माणको कार्यलाई मूर्तरुप दिनका लागि आवश्यक पहल गरिनेछ ।
- नगरपालिका क्षेत्रभित्र संचालन हुने गरी सार्वजनिक सवारीका लागि पहल गरिनेछ ।
- नगर क्षेत्रभित्र आवश्यक स्थानहरुमा पुल/कल्भर्टहरुको सम्भाव्यताको अध्ययन गरी निर्माणको पहल गरिने छ तथा स्वीकृत भएका पुल पुलेसाहरुको निर्माण कार्य अगाडी बढाइनेछ ।
- यस नगरपालिकामा पर्ने बागमती नदीमा भोलुङ्गे पुल निर्माणको कार्यलाई प्राथमिकतामा राखि आवश्यक कार्य अगाडि बढाइनेछ ।
- कृषि भूमीमा सिँचाई सुविधा उपलब्ध गराउन सिँचाई आयोजना निर्माण र पुराना आयोजनाको मर्मत सम्भारको व्यवस्था गरिनेछ ।
- आधुनिक तथा वैज्ञानिक सिँचाई प्रविधिमा जोड दिईने छ ।

- प्रत्येक वडाको केन्द्र रहेको स्थानहरुमा नेपाल टेलिकमबाट टेलिफोन लाईन जडानको लागि जोड दिईनेछ ।
- नगर क्षेत्रका विभिन्न स्थानमा खानेपानी ट्याङ्की निर्माणका लागि पहल गरि नयाँ योजनाहरुको निर्माण प्रारम्भ गरिनेछ ।

(घ) वातावरण तथा विपद व्यवस्थापन तर्फ

- विभिन्न प्रकारका प्रकोपहरुको नियन्त्रणका लागि यथेष्ट रकमको व्यवस्था गरी आवश्यकता अनुसार उपलब्ध श्रोत, साधन तथा मानव शंसाधनको परिचालन गर्दै संक्रमण रोकथाम तथा प्रकोप नियन्त्रणका लागि आवश्यक कदम चालिनेछ तथा महामारी रोकथामका लागि खटिने स्वास्थ्यकर्मी तथा कर्मचारीहरुको मनोबल उच्च राख्न उचित प्रोत्साहनको व्यवस्था गरिनेछ ।
- यस नगरमा धुवाँबाट हुने प्रदुषणलाई ध्यानमा राखि चुल्हो धुवाँ मुक्त नगर बनाउन आवश्यक कदम चालिनेछ र सोका लागि विद्युतीय चुल्होको प्रयोग बढाउँदै विद्युतीय खपत बढाईनेछ ।
- ऐलानी जग्गाहरुको पहिचान गरी संरक्षण र उपभोगको नीति लिइनेछ ।
- यस नगरपालिकाका जनतासँग सहकार्य गर्दै प्रत्येक सडकको दुवै छेउमा मापदण्ड तोकी वृक्षारोपण कार्यक्रम अगाडी बढाइनेछ ।
- नदी कटानलाई नियन्त्रण गरी भूमी संरक्षण गरिने नीति लिइनेछ ।
- एक वडा एक वनको नीति अबलम्बन गरिनेछ ।
- वन तथा भू-संरक्षणका लागि आवश्यक व्यवस्था गरिनेछ, जलाधार क्षेत्रको संरक्षणमा जोड दिइनेछ, वातावरणलाई प्रदुषित हुन नदिन आवश्यक व्यवस्था गरिनेछ, जलवायु परिवर्तन अनुकूलित कार्यक्रम सञ्चालन गरिनेछ ।
- बजार क्षेत्र र सबै वस्तीहरुमा क्रमशः फोहोरमैला व्यवस्थापनको उचित व्यवस्था गर्नका लागि आवश्यक प्रवन्ध गरिनेछ ।
- बजार क्षेत्र व्यवस्थापन गर्नका लागि विभिन्न ठाउँमा बजार सेड निर्माण गरिनेछ ।
- स्यानिटरी ल्याण्ड फिल साईट ९क्वलष्टबचथीबलमँर्षी क्स्तभ० पहिचान गरी आवश्यक व्यवस्था गरिनेछ ।

ड) संस्थागत विकास तथा सेवा प्रवाह तर्फ

- सेवा प्रवाहलाई प्रभावकारी बनाउन संस्थागत क्षमता विकास गरिनेछ, संस्थागत पुर्वाधार विकासमा जोड दिइनेछ ।

- यस नगरपालिका भित्रका सबै सार्वजनिक निकायमा अनिवार्य रूपमा नागरिक सहायता कक्षको स्थापना र नागरिक बडापत्र अनिवार्य रूपमा राख्नुपर्ने व्यवस्था मिलाइनेछ ।
- सेवा प्रवाहलाई प्रभावकारी बनाउन सेवाको मापदण्ड निर्धारण गरिनेछ साथै सेवा प्रवाहमा विद्युतीय माध्यमबाट हुने सूचना प्रविधिको प्रयोगमा जोड दिइनेछ ।
- नगरपालिकाको योजना निर्माण प्रक्रियालाई थप प्रभावकारी बनाउन नगरपालिकाको पार्श्व चित्र प्रत्येक वर्ष अद्यावधिक गरिनेछ ।
- सूचना तथा संचारको प्रभावकारी व्यवस्थापनको लागि स्थानीय एफ्. एम्.हरुसँग समन्वय गरी नगरपालिकाका सूचनाहरुलाई प्रवाह गर्ने व्यवस्था गरिनेछ ।
- नगरपालिका सम्पूर्ण सूचनाहरुमा जनताको पहुँच पुऱ्याउन वेवसाईटलाई अद्यावधिक गरिनेछ ।
- कर्मचारी तथा पदाधिकारीहरुको क्षमता अभिवृद्धि गर्न विशेष तालिमको व्यवस्था गरिनेछ ।
- कर्मचारी तथा पदाधिकारीहरुको आचरण तथा कार्यसम्पादनका आधारमा प्रोत्साहन तथा दण्ड सजायको व्यवस्था सुरु गरिने छ ।
- आर्थिक वर्षको अन्त्यमा आएर असारे विकास गर्ने परिपाटिको अन्त्य गर्दै आर्थिक वर्षको सुरुमा नै योजना बनाएर काम सुरु गर्ने र समयमा नै नगरपालिकाका कार्यक्रमहरु सम्पन्न गरिनेछ ।
- यस नगरपालिकाबाट प्रदान हुने सम्पूर्ण सेवाहरुलाई विशिष्टिकृत तथा सरलीकरण गर्दै सूचना प्रविधिको अधिकतम प्रयोग गरी अनलाईन मार्फत सेवा प्रवाहको व्यवस्था मिलाईनुका साथै नगरपालिकाको सूचना उपरको पहुँचलाई थप सरल बनाईनेछ ।

च) वित्तीय व्यवस्थापन र सुशासन तर्फ

- आन्तरिक श्रोतको दायरा फराकिलो पाउँ विकासका कार्यलाई गति प्रदान गर्न प्रचलित कानूनको अधिनमा रही नगर कार्यपालिकाबाट अनुमोदन भई नगर सभाबाट स्वीकृति प्राप्त भएको कर, शुल्क, दस्तुर, जरिवाना असुल गर्ने कार्य कडाईका साथ लागु गरिनेछ ।
- प्रत्येक सार्वजनिक निर्माणहरुको अनिवार्य रूपमा सार्वजनिक सुनुवाई गरिने व्यवस्था मिलाइनेछ ।
- वित्तीय अनुशासनलाई कडाईका साथ पालना गरिनेछ । वित्तीय जोखिम न्यूनीकरणको लागि वित्तीय जोखिम न्यूनीकरण गर्ने संस्थाहरुको स्थापनामा जोड दिइनेछ ।
- नगरपालिकाको आर्थिक कारोबारलाई अन्तराष्ट्रिय मापदण्ड अनुरूप लेखाँकन पद्धतिमा राखिनेछ । अन्तिम लेखापरिक्षण र बेरुजु फर्छ्यौटलाई तोकिएको समयमा सम्पन्न गर्ने नीति लिइनेछ ।

“जनमुखी स्थानीय सरकार, विकास र समृद्धिको आधार” नारालाई मूल नाराको रूपमा लिई विकास व्यवस्थापन, दिगो विकास र सुशासनको प्रत्याभूति हुने वातावरणको सृजना गरिनेछ ।

आदरणीय सदस्य ज्यूहरु,

अब म आर्थिक वर्ष २०८२/०८३ का लागि प्रस्तावित आय व्यय विवरण पेश गर्ने अनुमति चाहन्छु । यस राजदेवी नगरपालिकाको आर्थिक वर्ष २०८२/०८३ मा उल्लेखित नीति तथा कार्यक्रमहरुलाई कार्यान्वयन गर्न कुल आय तर्फ जम्मा रु. ५६,८५,२९,२९२।०० (अक्षरेपी रुपैयाँ छपन्न करोड पचासी लाख एक्काईस हजार दुई सय बाह्र मात्र) विनियोजन गरेको छु ।

आउँदो आ.व. २०८२/०८३ का लागि खर्च व्यहोर्ने श्रोत तर्फ आन्तरिक आय र यस आ.व. २०८१/०८२ को अनुमानीत मौज्दात गरि जम्मा रु. १,४९,००,०००।०० (अक्षरेपी रुपैयाँ एक करोड एकचालीस लाख मात्र) नेपाल सरकारबाट प्राप्त हुने वित्तीय समानिकरण अनुदान तर्फ रु. १०,३२,००,०००।०० (अक्षरेपी रुपैयाँ दश करोड बत्तीस लाख मात्र), प्रदेश सरकारबाट प्राप्त हुने वित्तीय समानिकरण अनुदान तर्फ रु. ७१,४३,०००।०० (अक्षरेपी रुपैयाँ एकहत्तर लाख त्रिचालीस हजार मात्र), नेपाल सरकारबाट प्राप्त हुने राजश्व बाँडफाँड तर्फ रु. ९,४०,०६,५३२।०० (अक्षरेपी रुपैयाँ नौ करोड चालीस लाख छ हजार पाँच सय बत्तीस मात्र), मधेश प्रदेश सरकारबाट प्राप्त हुने सवारी कर बाँडफाँड तर्फ अनुमानीत रु. ५६,७१,६८०।०० (अक्षरेपी रुपैयाँ छपन्न लाख एकहत्तर हजार छ सय अस्सी मात्र) रहेको छ । विनियोजित रकम मध्ये नगरपालिका को चालु तर्फ रु. १२,५०,४८,२९२।०० (अक्षरेपी रुपैयाँ बाह्र करोड पचास लाख अड्चालीस हजार दुई सय बाह्र मात्र) र पूँजगत खर्च तर्फ रु. ९,९०,७३,०००।०० (अक्षरेपी रुपैयाँ नौ करोड नब्बे लाख त्रिहत्तर हजार मात्र) विनियोजन गरेको छु ।

यसका साथै आउँदो आ.व. २०८२/०८३ मा नेपाल सरकारबाट प्राप्त हुने सशर्त अनुदान तर्फ रु. ३०,०५,००,०००।०० (अक्षरेपी रुपैयाँ तीस करोड पाँच लाख मात्र) रहेकोमा सो मध्ये चालू तर्फ २९,९५,००,०००।०० (अक्षरेपी रुपैयाँ एक्काईस करोड पन्चानब्बे लाख मात्र) तथा पूँजीगत तर्फ ८,१०,००,०००।०० (अक्षरेपी रुपैयाँ आठ करोड दश लाख मात्र), प्रदेश सरकारबाट प्राप्त हुने सशर्त अनुदान तर्फ रु. ९५,००,०००।०० (अक्षरेपी रुपैयाँ पन्चानब्बे लाख मात्र), नेपाल सरकारबाट प्राप्त हुने समपुरक अनुदान तर्फ रु. ९९,००,०००।०० (अक्षरेपी रुपैयाँ उनान्सय लाख मात्र), नेपाल सरकारबाट प्राप्त हुने विशेष अनुदान तर्फ रु. १,६५,००,०००।०० (अक्षरेपी रुपैयाँ एक करोड पैसठ्ठी लाख मात्र), प्रदेश सरकारबाट प्राप्त हुने विशेष अनुदान तर्फ रु. ३०,००,०००।०० (अक्षरेपी रुपैयाँ तीस लाख मात्र), प्रदेश सरकारबाट प्राप्त हुने समपुरक अनुदान तर्फ रु. २०,००,०००।०० (अक्षरेपी रुपैयाँ बीस लाख मात्र) रहेको छ ।

आदरणीय सदस्यज्यूहरु,

अन्त्यमा म यस नगरपालिकाको नगर सभाको चौधौँ अधिवेशन सफल पार्न आ-आफ्नो तर्फबाट सहयोग गर्ने सबै जनप्रतिनिधि ज्यूहरु, राजनीतिक दल, राष्ट्रसेवक कर्मचारी, नीजि क्षेत्र, नागरिक समाज, संचार क्षेत्र, तथा सम्पूर्ण राजदेवी नगरपालिकाबासी आमाबुवा, दाजुभाइ तथा दिदी बहिनीहरुमा हार्दिक धन्यवाद ज्ञापन गर्दछु ।

धन्यवाद ।

मिति :- २०८२/०३/०६

२०७८